

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು

|| ಕ್ಷೇಮಕಾರಿಶತಕಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಕ್ಷೇಮಕಾರಿಶತಕಂ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಅಥ ಪ್ರಥಮಃ ಮಹಾಪ್ರಾಸವಿಹಾರಃ

ಶ್ರೀಲಕ್ಷ್ಮೀಸದನೇ ಸ್ಥಿತಿಂ ಕಲಯತೇ ಶ್ರೀಪಕ್ಷಿರಾಜಾಯ ತೇ

ಶ್ರೀಲಕ್ಷ್ಮೀಭಗವದ್ವಿವಾಹವಿಧಯೇ ಹೇತುತ್ವಮಾತಸ್ಥುಷೇ |

ಶ್ರೀಲಕ್ಷ್ಮೀಭಗವತ್ಸುವಾಹಮಣಯೇ ವೇದೌಘಪೂರ್ಣಾತ್ಮನೇ

ಶ್ರೀಲಕ್ಷ್ಮೀಸದನಾದಿವಾಂಛಿತವರಾನ್ ಸದ್ಯಃ ಪ್ರದಾತ್ರೇ ನಮಃ || 1 ||

ಅಮೃತಕಲಶಸಿಂಧೋರಂತರಂಗೇ ಶಯಾನಂ

ಅಮೃತಕಲಶಸಿಂಧೋಃ ಕನ್ಯಾಕಾಮುದ್ವಹಂತಂ |

ಅಮೃತಕಲಶಸಿಂಧುಂ ಕಂಚಿದಂಸೇ ವಹಂತಂ

ಅಮೃತಕಲಶಹಸ್ತಂ ಭಾವಯೇ ಪಕ್ಷಿರಾಜಂ || 2 ||

ಪಾಕಶಾಸನಶಿಲಾಮಯಾಕೃತೇ !

ಪಾಕಶಾಸನಸಹೋದರಪ್ರಿಯ ! |

ಪಾಕಶಾಸನ ! ದಿಶೇಹ ಪಕ್ಷಿಣಾಂ

ಪಾಕಮಸ್ಯ ಕವಿತಾಸು ಕಂಚನ || 3 ||

ಕಲಶಜಲಧಿಕನ್ಯಾಗೇಹಗೇಹೇ ಲಸಂತಂ

ಕಲಶಜಲಧಿಕನ್ಯಾಕಾಂತಕಾಂತಂ ವಹಂತಂ |

ಕಲಶಮಮೃತಪೂರ್ಣಂ ಹಸ್ತಪದ್ಮೇ ದಧಾನಂ

ಕಲಶಜಲಧಿಕನ್ಯಾವೀಕ್ಷಿತಂ ಸನ್ನಮಾಮಿ || 4 ||

ಪದ್ಮಾಲಯೇತಿಮಧುರೇ ಕೃತನಿತ್ಯವಾಸಃ
 ಪದ್ಮಾಭಿರಾಮಮಧುನಾಶನಕ್ಲಪ್ತಚಿತ್ತಃ |
 ಪದ್ಮಾಭಿಜಾತಶುಭವಾಹನಹಂಸಸೇವ್ಯಃ
 ಪದ್ಮಾಸಿತೇಕ್ಷಣನಿಭಃ ಪರಿಪಾತು ಪತ್ನೀ || 5 ||

ಜಗನ್ಮಾತುರ್ಗೇಹೇ ನಗರತಿಲಕೇ ಪೂರ್ಣವಿಭವೇ
 ಜಗನ್ಮಾತುರ್ಗೇಹಂ ಭುಜಯುಗಲಮಧ್ಯಂ ನಿಜಮಯಂ |
 ಜಗನ್ಮಾತಾ ಕೃಷ್ಣಾಜಿನಪಿಹಿತಮಾಹೋ ! ಸ ಕಲಯನ್
 ಜಗನ್ಮಾನಂ ದೃಷ್ಟ್ವಾ ಪತಗಪತಿಮಾನಂದಮಯತೇ || 6 ||

ಆಶ್ಲೇಷಾತಾರದೇವಾನ್ ಹೃದಿ ಭಯಭರಿತಾನ್
 ಸಂತತಂ ಕುರ್ವತಸ್ತಾನ್
 ಆಶ್ಲೇಷಾದಾತ್ಮದಾರದ್ವಯಕರಕಲಿತಾ -
 ದಾದಿಮೂಲಸ್ಯ ಪುಂಸಃ |
 ಆಶ್ಲೇಷಾದೂರುಜಾತಾದಧಿಗತಮಹಿತಾ -
 ನಂದಯೋಗಸ್ಯ ವೀಂದೋಃ
 ಆಶ್ಲೇಷಂ ಬುದ್ಧಿರೇಷಾ ಮಮ ಸಮಧಿಗತಾ
 ಮೋಹಮಂಹೋ ! ಪ್ರಯಾತಿ || 7 ||

ಕಮಲಸ್ಥಿತದೇವತಾಗೃಹೇ
 ಕಮಲಶ್ರೀಹರಿನೇತ್ರವಾಹನಂ |
 ಕಮಲಂ ಕಲಯಂತಮಾಶ್ರಯೇ
 ಕಮಲಶ್ರೀಕರಸೂತಸೋದರಂ || 8 ||

ಪದ್ಮಂ ಕರ್ಣೇ ವಹತಿ ಸ ಭವಾನ್ ಪದ್ಮನಾಭಂ ತಥಾಂಸೇ
 ಪದ್ಮಂ ಕರ್ಣೇ ಪತಗನ್ಯಪತೇ ! ತಂ ಮಹಾಂತಂ ಪರಸ್ಮಿನ್ |
 ಪದ್ಮಾಗಾರಸ್ತ್ವಮಿತಿ ಯದತಸ್ವಾನುರೂಪೇ ಪವಿತ್ರೇ
 ಪದ್ಮಾಗಾರೇ ನನು ಪುರವರೇ ಸಾದರೋ ವರ್ತಸೇಽಸ್ಮಿನ್ || 9 ||

ಕಮರಂ ಕರಟಿಂ ಚ ಭಕ್ಷಯನ್
 ಕಮಲಂ ಹಂತ ! ಸತಾಂ ವಿವರ್ಧಯನ್ |
 ಕಮಲಾಲಯಭೂಷಣಂ ಸ ಮೇ
 ಕಮಲಾಕಾಂತಧರಃ ಕರೋತು ಶಂ || 10 ||

ಸೂರಸಂ ಸರಸಿಜಾಲಯವತ್ಯಾ
 ಸೂರಸಂ ಚ ತತ ಏವ ಜಗತ್ಯಾಂ |
 ಸೂರಸನ್ನಯನಮತ್ರ ವಹಂತಂ
 ಸೂರಸಾರಧಿಸಹೋದರಂ ಭಜೇ || 11 ||

ಪಕ್ಷೀಂದ್ರ ! ರಕ್ಷೇತಿ ವದಂತಿ ಲೋಕಾಃ
 ಪಕ್ಷೀಂದ್ರ ! ಪಶ್ಯೇತಿ ವದಂತಿ ಕೇಚಿತ್ |
 ಪಕ್ಷೀಂದ್ರಲಕ್ಷೀಕೃತಭಕ್ತಿಭಾವಃ
 ಪಕ್ಷೀಕೃತೋ ರಕ್ಷಸಿ ಭವ್ಯಶಬ್ದಃ || 12 ||

ಅಥ ದ್ವಿತೀಯಃ ಪ್ರಾಸವಿಹಾರಃ

ರಕ್ಷಸಸ್ತನುಭವೇನ ಪಾತಿತಂ
 ರಕ್ಷತಸ್ತವ ತದಾ ರಘೂದ್ವಹಂ |
 ಪಕ್ಷಪಾತವಿಭವೋಽಸ್ತು ತಾದೃಶಃ
 ಸ ಕ್ಷಣಾಯ ಪತಗೇಂದ್ರ ! ಮೇ ಸದಾ || 13 ||

ಶಿಲಾಮಯೀ ತೇ ತನುರತ್ರ ಪಕ್ಷಿನ್ !
 ಕಲಾಪಿಕಾಂತಾ ಕವಚೋಜ್ಜ್ವಲೇಯಂ |
 ಮಲಾನಿ ಮನ್ನೇತ್ರಗತಾನಿ ನಿತ್ಯಂ
 ವಿಲಾಸಲೇಶೇನ ವಿನಾಕರೋತು || 14 ||

ಅಂಸಾಶ್ರಯಂ ಕಂಚನ ಕಾಲಮೇಘಂ
 ಕಂಸಾಂತಕಂ ರಂಜಯತೋ ನಿನಾದ್ಯೈಃ |

ಶಂಸಾಸ್ವದಂ ವಿಕ್ರಮವೈಖರೀ ಸಾ
 ಧ್ವಂಸಾಯ ಭೂಯಾದಘಸಂತತೇರ್ನಃ || 15 ||

ಘಣಿತಿಭಿರಮಲಾಭಿರುತ್ಥಿತಾಂಗಃ
 ಮಣಿರಭಿಪಾತು ಸ ಪಕ್ಷಿಣಾಮಯಂ ನಃ |
 ಗುಣಿವರಪುರುಷೋತ್ತಮಸ್ಯ ವಾಹಃ
 ಘಣಿರಮಣೀರಮಣೀಯತಾನಿರಾಸಃ || 16 ||

ಪಕ್ಷಿರಾಜ ! ಭವ ಮೇಽಕ್ಷಿಗೋಚರಃ
 ಭಕ್ಷಿತೋರಗ ! ಶುಭಕ್ಷಿತಾವಿಹ |
 ರಕ್ಷಿತಾನಘಮುನೀಶ್ವರ ! ಪ್ರಭೋ !
 ಶಿಕ್ಷಿತಾಮಿತದನೂದಿತೋತ್ತಮ ! || 17 ||

ವರುಣಾಲಯಜಾಗೃಹೇ ಸ್ಥಿತಂ
 ತರುಣಾ ಸ್ವರ್ಗಸದಾಂ ಸಮಕ್ರಮಂ |
 ಅರುಣಾವರಜಂ ತಮಾಶ್ರಯೇ
 ಕರುಣಾಪೂರಿತಶುದ್ಧಮಾನಸಂ || 18 ||

ಮರುಣಾ ಭವನಾಮಧಾರಿಣಾ
 ಗುರುಣಾ ತಪ್ತಮಮುಂ ಜನಂ ಭೃಶಂ |
 ವರುಣಾಲಯಜಾಗೃಹೇಽರ್ಚಿತಃ
 ಕರುಣಾನಿರ್ವೃತಮಾತನೋತು ಮಾಂ || 19 ||

ಪಯೋಧಿಕನ್ಯಾಭವನೇ ವಸಂತಂ
 ವಯೋಧಿಕಂ ಕಂಚನ ಭಾವಯಾಮಿ |
 ರಯೋತ್ತರಂ ವೇದಮಯಂ ಯಮಾಹುಃ
 ಜಯೋದಯಂ ಯೇನ ಜನಾ ಲಭಂತೇ || 20 ||

ನಾರಾಯಣಂ ಯೋ ವಹತೇ ಸರಾಗಂ
 ಸಾರಾಧಿಕಂ ಯಂ ಸುಧಿಯೋ ವದಂತಿ |

ಆರಾಧಿತೋ ಯಸ್ಸದನೇ ರಮಾಯಾಃ
ಪಾರಾಯಣಂ ತಸ್ಯ ಕರೋಮಿ ನಾಮ್ನಾಂ || 21 ||

ಪಯೋಧಿಕನ್ಯಾಸದನೇ ವಿಭಾಂತಂ
ವಯೋಧಿಕಂ ಕಂಚನ ಭಾವಯಾಮಿ |
ಅಯೋಧಿಕೋ ಯೇನ ಭವೇದ್ಭವೇಽಸ್ಮಿನ್
ಭಯೋದಯಃ ಕೋಽಪಿ ಕದಾಽಪಿ ನ ಸ್ಯಾತ್ || 22 ||

ವಾತಸ್ಯ ಜೇತುವಿಹಗೇಶ್ವರಸ್ಯ
ತಾತಸ್ಯ ವಾಚಾ ಕರಿಕೂರ್ಮಭೋಕ್ತುಃ |
ಯಾತಸ್ಯ ನಾಕಂ ತ್ವಮೃತಾಪಹರ್ತುಃ
ಮಾ ತಸ್ಯ ಕೋಽಪ್ಯಸ್ತಿ ಸಮೋ ಜಗತ್ಯಾಂ || 23 ||

ಕಾರಾಗೃಹಾಂತಃ ಕಲಿತಾವತಾರಂ
ವಾರಾಣಸೀದಾಹಕಚಕ್ರಪಾಣಿಂ |
ಧಾರಾಧರಂ ಕಂಚನ ಸಂವಹಂತಂ
ಸಾರಾಧಿಕಂ ಪಕ್ಷಿಪತಿಂ ಪ್ರಪದ್ಯೇ || 24 ||

ಕಾರಾಗೃಹಾಂತರ್ಜನಿಮಾಪ್ತವಂತಂ
ಧಾರಾಧರಂ ಸ್ವಾಂಸಗತಂ ವಿತನ್ವನ್ |
ಕಾರಾಗೃಹಾನ್ಮಾಂ ಭವನಾಮಧೇಯಾತ್
ವೀರಾಜರಾಡ್ ವಿಷ್ಣುಪದೇ ವಿಧತ್ತಾಂ || 25 ||

ವಶ್ಯೋ ವಿಷ್ಣುರ್ಯಸ್ಯ ಗುಣೌಘೈಃ
ನಶ್ಯತ್ಯಂಹೋ ಯಸ್ಯ ದೃಶಾ ನಃ |
ಭ್ರಶ್ಯಂತ್ಯಸವೋ ಯೇನಾಹೀನಾಂ
ಪಶ್ಯತ್ವಸ್ಮಾನೇಷ ಕಟಾಕ್ಷೈಃ || 26 ||

ವಂಜುಲವಲ್ಲಿನಾಯಕವಾಹಂ
ಅಂಜನಸಂಮಿತವಿಗ್ರಹವರ್ಣಂ |

ಮಂಜುಲರಾಜತಕವಚಂ ವಂದೇ
ರಂಜಿತಸೇವಕಮಾನಸನೇತ್ರಂ || 27 ||

ಅಥ ತೃತೀಯಃ ಅನುಪ್ರಾಸವಿಹಾರಃ

ಪರಸ್ಯ ಪುಂಸಃ ಪ್ರಣಯೈಕಪಾತ್ರಂ
ಪಯೋಧಿಜಾಪತ್ತನಕ್ಲಪ್ತವಾಸಃ |
ಪದೋದರಪ್ರಾಣಗಣಾಪಹಾರೀ
ಪತಂಗರಾಜಃ ಪರಿತಸ್ಸ ಪಾತು || 28 ||

ಪದೇ ಪಯೋಧೇಃ ಪ್ರಿಯಕನ್ಯಕಾಯಾಃ
ಪದಾಬ್ಜಸಂಚಾರಪವಿತ್ರಿತೇಽಸ್ಮಿನ್ |
ಪದೋದರಾಮೋದವಿಹಾರಹಾರೀ
ಪದೇ ಪದೇ ಸಂಪದಮಾತನೋತು || 29 ||

ಪದ್ಮಾನಿವಾಸಸದನಃ ಪರಮಸ್ಯ ವಾಹಃ
ಪಕ್ಷಾನಿಲಕ್ಷಪಿತಪನ್ನಗರಾಜರಾಜಿಃ |
ಪಾಕಾರಿಸೈನ್ಯಪರಿಭಾವುಕವೀರ್ಯಲೇಶಃ
ಪಥ್ಯಾನಿ ಮೇ ದಿಶತು ಪತ್ರರಥಾವತಂಸಃ || 30 ||

ಪಾತಾಲಾಂತಃ ಪ್ರವಿಷ್ಟೋ ಭಯಭರಮಧಿಕಂ ವರ್ಧಯನ್ ಪನ್ನಗಾನಾಂ
ಪದ್ಮಾಕಾಂತಂ ವಹನ್ ತಂ ಪಥಿ ಸತಿ ಮರುತಾಂ ಪಶ್ಯತಾಮಕ್ಷಿಜಾತೇ |
ಪಾಥೋ ಮೋದಾಭಿಜಾತಂ ಕಿಮಪಿ ವಿಗಲಿತಂ ಕ್ಷಾಲಿತಾಘಂ ವಿತನ್ವನ್
ಪದ್ಮಾಸದ್ಮಾಭಿರಾಮಃ ಪತಗಪರಿಬೃಢಃ ಪಾತು ಪಾಷಾಣವರ್ಷ್ಣಾ || 31 ||

ಪಾರಮ್ಯಸೈಕ್ಯಪಾತ್ರಂ ರಭಸಗತಿಜುಷಾಂ ಪನ್ನಗಪ್ರಾಣಹಾರೀ
ಪಾರಾಪೇತಾಗಮಾತ್ಮಾ ಪ್ರಣತಜನಮನಶ್ಚಿಂತಿತಾರ್ಥಪ್ರದಾತಾ |
ಪಾಥೋಜಾಕ್ಷಸ್ಯ ವಾಹಃ ಪತಗಪರಿಬೃಢಃ ಪಾತು ಮಾಂ ಪಾಪಬೃಂದಾತ್
ಪಾರಾವಾರಾತ್ಮಜಾತಾಸದನಪುರವರಶ್ರೀಗೃಹೇ ರಾಜಮಾನಃ || 32 ||

ಜಾತೋ ವಾತೋಽನುಗಂತುಂ ಯಮಿಹ ಗತಿಪದೇ ನೋ ಮನಾಗಪ್ಯಲಂ ಸಃ
 ಜಾಯೇ ರುದ್ರಾಸುಕೀರ್ತೀ ಘಟಿತವಿಘಟಿತೇ ಹೃಷ್ಯತೋ ಯೇನ ಶೀಘ್ರಂ |
 ಜಾಲಂ ಪಾಪಸ್ಯ ಮೇಽಲಂ ಹರತು ಸ ಭಗವಾನಂಡಜಾನಾಂ ಪ್ರಧಾನೋ
 ಜಾನಕ್ಯಾನಂದದಶ್ಚೀರಘುಕುಲಜಮಣೀರ್ಜೀವಿತಸ್ಯ ಪ್ರದಾತಾ || 33 ||

ಉಪಲವಪುಷಮೀಡೇ ನಾಯಕಂ ಪಕ್ಷಭಾಜಾಂ
 ಉಫಲಮುಬಲಮಸ್ಮಿನ್ನಿಂದಿರಾಮಂದಿರೇ ನಃ |
 ಉಭಲಲಿತನಿದಾನಂ ಶ್ರೀಪವರ್ಗಾದೃತಾಖ್ಯಂ
 ಕಮಪಿ ಬಹುವಿಚಿತ್ರಂ ಸ್ವಾಪವರ್ಗಪ್ರದಂ ತಂ || 34 ||

ವಿನತಾತ್ಮಭವೋ ವಿನತಾದರವಾನ್
 ವಿಹೃತಿಂ ಧತ್ತೇ ತದಿದಂ ಯುಕ್ತಂ |
 ಸುರಸಸ್ಸುತರಾಂ ಸುರಸಾತ್ಮಭವಾನ್
 ಹರತೀತ್ಯೇತದ್ ಭಾತಿ ವಿಚಿತ್ರಂ || 35 ||

ಪತಂಗರಾಜಃ ಫಲದೋ ನತಾನಾಂ
 ಬಲಿಷ್ಠಧುರ್ಯೋ ಭಗವಾನ್ ಮಹಾತ್ಮಾ |
 ಪವರ್ಗಹೃದ್ಯೋಽಪಿ ವಿಪಾಪವರ್ಗೋ
 ವಿಪಾಪವರ್ಗೋಽಪ್ಯಪವರ್ಗದಾಯೀ || 36 ||

ವಿನತಾನಂದನ ! ವಿನತಾನಂದನ !
 ಸುರಸಾಭೂಹರ ! ಸುರಸಾಭೂಸುಖ ! |
 ಕಮಲಾವೇಶ್ಮನಿ ಕಮಲಾವೇಶ್ಮ ಚ
 ವಸತಾ ವಹತಾ ಭವತಾಽಸ್ಮಿ ಸುಖೀ || 37 ||

ಶಂಪಾ ರಮಾ ಯಸ್ಯ ಸ ಕಾಲಮೇಘಃ
 ಶಂಸತ್ಯಜಸ್ರಂ ಯಮಿಮಂ ವಹಂತಂ |
 ಶಂಕಾಕುಲಂ ಸರ್ಪಕುಲಂ ಸ ತನ್ನನ್
 ಶನ್ನಶ್ಯಕುಂತಃ ಪರಮಸ್ತನೋತು || 38 ||

ಶಕುಂತಲಾ ಯತ್ಕುಲಲಾಲಿತಾ ಸಾ
 ಶಶಾಂಕದರ್ಪಂ ಮುಖತೋ ಹರಂತೀ |
 ಶಶಾಂಕವಂಶಸ್ಯ ದದೌ ಪ್ರಕಾಶಂ
 ಶಕುಂತರಾಜಸ್ಸ ತನೋತು ಶಂ ನಃ || 39 ||

ಶ್ರುತಿಸ್ವರೂಪೇ ತ್ವಯಿ ಸನ್ನಿವಿಷ್ಟಃ
 ಶ್ರುತೀ ನಿನಾದೈಸ್ಸುಖಯತ್ಕುದಾರೈಃ |
 ಶ್ರುತ್ಯೇಕಗಮ್ಯಾನ್ ಕಲಯನ್ನರಾತೀನ್
 ಶ್ರುತ್ಯೇಕಗಮ್ಯಸ್ವಸಮಾನ್ ವಿಧತ್ತೇ || 40 ||

ಅಂಸೇ ಸ್ಥಿತಸ್ಯ ಪುರುಷಸ್ಯ ಪರಸ್ಯ ಕಾಂತ್ಯಾ
 ಅಂಭೋದವತ್ ಕಿಮಿಹ ಭಾಸಿ ಶಿಲಾಗರುತ್ಮನ್ ! |
 ಅಸ್ಯಾಂಘ್ರಿಜಾಸರಿದುಪಾವೃತವತ್ ಕಿಮೇವಂ
 ಅತ್ರಾಸಿ ತದ್ರಜತಕಂಚುಕಸಂವೃತಾಂಗಃ || 41 ||

ವಾರಾಶಿಕನ್ಯಾಸದನೇತಿಮಾನ್ಯಂ
 ವಾಸಂ ಭಜಂತಂ ವಿಹಗಾಧಿನಾಥಂ |
 ವಾಚಾಂ ಭರೈಃ “ದೇಹಿ -ನಮಾಮಿ” ಹೀನೈಃ
 ವಾಹಂ ಹರೇರಂತರಹಂ ವಹಾಮಿ || 42 ||

ಶಶಾಂಕಸಹಜಾಗೃಹೇ ಶಮಿತಸರ್ಪಲೀಲಾರಸಃ
 ಶಠಾರಿಮುಖಸೂಕ್ತಿಭಿಶ್ಚತಶ ಆದರಾತ್ ಕೀರ್ತಿತಃ |
 ಶತಕ್ರತುಶರೇಷ್ಟಹೋ ! ಶಲಭತಾಂ ದಿಶನ್ ತೇಜಸಾ
 ಶಮತ್ರ ಮಯಿ ಸನ್ನತೇ ಶರಣಮಾಗತೇ ಪುಷ್ಯತು || 43 ||

ಶಶಿಭಗಿನೀಶರಣಗತಂ
 ಶರಣಮಮುಂ ತಮಹಮಗಾಂ |
 ಶಮಿತಮಹಾಘಣಿಲಲಿತಂ
 ಶತಮುಖಭೂಶುಭವಿಜಯಂ || 44 ||

ಶರ್ವಮೌಲಿತಟಿನೀತಟನೃತ್ಯತ್
 ಶರ್ವರೀಶಭಗಿನೀಶರಣಸ್ಥಂ |
 ಸರ್ವವಾಂಛಿತಕರಂ ವಿಹಗೇಂದ್ರಂ
 ಸರ್ವಲೋಕಪತಿವಾಹಮಾಶ್ರಯೇ || 45 ||

ಸುಪರ್ಣಂ ಸುಶಾಖಂ ಸುರೌಘಾಭಿನಂದ್ಯಂ
 ಸುಪಕ್ಷಂ ಸುಪೃಷ್ಠಂ ಸುಮೇರೋಸ್ಸಪಕ್ಷಂ |
 ಸುತಾಯಾಸ್ಸಧಾಭ್ಧೇಃ ಸುಗೇಹೇ ವಸಂತಂ
 ಸುಖಂ ಪ್ರಾಪ್ತುಮಾಪ್ತಾಸ್ಸುತಂ ಕಶ್ಯಪಸ್ಯ || 46 ||

ಸರಸ್ವತೀಭಿಸ್ಸತತಂ ಸ್ಥಿತಾಭಿಃ
 ಸಂಪೂರ್ಣಸರ್ವಾವಯವಂ ಸುಪರ್ಣಂ |
 ಸರೋಜವಾಸಾಸದನೇ ವಸಂತಂ
 ಸಮಾಶ್ರಯೇ ಸಾರಸನೇತ್ರವಾಹಂ || 47 ||

ಸುರಪತಿಪೃತನಾಧೂನನಪಟುನಾ
 ಸುತನೋರ್ವಿನತಾಸಂಜ್ಞಾವತ್ಯಾಃ |
 ಸುತ ಇತಿ ಜಗತಿ ಪ್ರಥಿತೇನಾಹಂ
 ಸುಖಮಿಹ ನಿಖಿಲಂ ಪ್ರಾಪ್ತಸ್ಸತ್ಯಂ || 48 ||

ಸುರಾಸುರಾನಂದಿತವಿಕ್ರಮೌಘಂ
 ಸುಕೀರ್ತಿಲೀಲಾರಸನಿರ್ವೃತಾಂಗಂ |
 ಸುಧಾಬ್ಧಿಕನ್ಯಾಸದನಾಂಗಣಸ್ಥಂ
 ಸುತಂ ಪ್ರಪದ್ಯೇ ವಿನತಾಂಗನಾಯಾಃ || 49 ||

ಸುಧಾಂಬುಧಿಸುತಾಗೃಹೇ ಸುರಪತೇಶ್ಚಮೂತ್ರಾಸದಃ
 ಸುಧಾಕಲಶಹಾರಕಸ್ಸುಮಶರಸ್ಯ ವಾಹಃ ಪಿತುಃ |
 ಸುಧೀಮಣಿಭಿರರ್ಚಿತಸ್ಸುಭಗನೀಲಮೇಘಪ್ರಭಃ
 ಸುಪರ್ಣ ಇಹ ಮಾನಸೇ ಸುಖದ ಏತು ವಾಸಂ ಸದಾ || 50 ||

ರಮಾರಮಣವಾಹನಂ ರಣಜಯಶ್ರಿಯಾ ಸೇವಿತಂ
 ರವೇಃ ರಥಗಸೋದರಂ ರಘುಪತೇಃ ರಣೇ ರಕ್ಷಕಂ |
 ರಮಾಸದನವಾಸಿನಂ ರಯಜಿತಾಂಜನಾರಂಜನಂ
 ರವೇಣ ಕೃತಮಂಗಲಂ ರತಮನಾ ಅಹಂ ಭಾವಯೇ || 51 ||

ಶತದಲಶರಣಾಯಾಃ ಸದ್ಮ ಸಂಭೂಷಯನ್ ತಂ
 ಶತದಲಕುಸುಮಾಕ್ಷಂ ಶಾರ್ಙ್ಗಪಾಣಿಂ ವಹನ್ ನಃ |
 ಶತಮಖಮಣಿನೀಲಸ್ನಾರ್ವಭೌಮಃ ಖಗಾನಾಂ
 ಶತಮಖಸಹಜಾತಶ್ರೀಸುಹೃತ್ ಪಾತು ಪಾಪಾತ್ || 52 ||

ಕಲ್ಲೋಲಿನೀಕಾಮುಕಕನ್ಯಕಾಯಾಃ
 ಕಾಂತೇ ನಿಶಾಂತೇ ಕಲಯನ್ನಿವಾಸಂ |
 ಕಾಕೋದರತ್ರಾಸದಕೂಜಿತೋ ನಃ
 ಕರೋತು ಕಂ ಕಶ್ಯಪಪುತ್ರರತ್ನಂ || 53 ||

ಅಥ ಚತುರ್ಥಃ ಚಮತ್ಕಾರವಿಹಾರಃ

ಚಕ್ಷುಶ್ಶ್ರುತೀನಾಂ ಚರಮಾಂ ದಶಾಂ ಯ -
 ನ್ನಾಸಾ ನಿಜಾಗ್ರೇಣ ಸೃಜತ್ಯಜಸ್ರಂ |
 ಸ ವೈನತೇಯಃ ಶ್ರುತಿಬೃಂದರೂಪಃ
 ಶ್ರುತೀ ರುತ್ಯೈಸ್ವೈಃ ಪರಿತಃ ಪುನಾತು || 54 ||

ವಟಿತರುಮಹಾಶಾಲಾಲಗ್ನಾನ್ ಮುನೀನಭಿರಕ್ಷಿತುಂ
 ಗರುಡ ! ಭವತಾ ಕ್ಷುತ್ಕುಣ್ಣೇನಾಪ್ಯಹೋ ! ಯದನುಷ್ಠಿತಂ |
 ತದಿಹ ಭಗವದ್ಭಕ್ತಪ್ರಾಂತೇ ಮಮೋದಿತಮಾಗಸಾಂ
 ನಿಚಯಮಖಿಲಂ ದೂರೀಕರ್ತುಂ ಚರಿತ್ರಮಲಂ ಭೃಶಂ || 55 ||

ಉಪರೋ ಭಗವಾನಿಹ ಭಾತಿ ಹರಿಃ
 ಕಮಲಾಸದನೇ ಸ ಭವಾನ್ ಹಿ ತತ್ |

ಉಪಲಾಕೃತಿತಾಮಧಿಗತ್ಯ ಪರಾಂ

ಉಪಕಾರರತಿಂ ಕುರುತೇ ನಿತರಾಂ || 56 ||

ಸೌಕ್ಷ್ಮ್ಯಾತ್ ಪಶ್ಯತಿ ಸರ್ವಮತ್ರ ಪರಿತಃ ಶ್ರೀಮಾನ್ ಮುನಿಃ ಕಶ್ಯಪಃ

ತಸ್ಯಾಯಂ ತನಯೋಽನಘೋ ವಿನತಯಾ ಸತ್ಯಾ ಸ್ವಕುಕ್ಷೌ ಧೃತಃ |

ತಸ್ಮಾತ್ ಸೌಕ್ಷ್ಮ್ಯವಿಲೋಕನೇಽತಿನಿಪುಣಃ ಶ್ರೀವಾಹಕೋಽಯಂ ಹರೇಃ

ಸೌಕ್ಷ್ಮ್ಯಂ ಸೌತು ಮನಸ್ಯಮುಷ್ಯ ಸತತಂ ಧರ್ಮಸ್ಯ ಪಕ್ಷೀಶ್ವರಃ || 57 ||

ಆಕಾಶೇ ಕಿರಣೈರ್ನವೈಸ್ಸಮುದಿತೈಸ್ಸೂರ್ಯಸ್ಯ ಹೇಮಾಯಿತೇ

ವೃಕ್ಷಾಗ್ರೈರ್ಮೃದುನಾನಿಲೇನ ಚಲಿತೈಃ ಸಂವೀಜಿತೇ ಚಾಮರೈಃ |

ಮೇಘಾನಾಂ ಶಕಲೈಃ ಗತಾಗತಿಯುತೈಃ ಸಂಭೂಷಿತೇ ರಾಜತೈಃ

ಅಂಸಾಗ್ರೇ ಕಲಯನ್ ಘನಂ ಕಮಪಿ ತಂ ಪಕ್ಷೀಶ್ವರಾಗ್ರೇ ಭವ || 58 ||

ಯತ್ ಪಾತಾಲಗತಾಹಿಸಂಚಯಫಣಾಸಂಭೇದಿ ನಾಸಾಗ್ರತಃ

ನಿರ್ಧೂತಾನತಪಾಪರಾಶಿ ನಿಗಮಸ್ತೋಮಸ್ಯ ದಿವ್ಯಾಕೃತಿ |

ಛಂದೋಧಾಮ ಸುಧಾಮಸಾರಥಿಮಣೀರ್ಯದ್ಭ್ರಾ ತೃತಾಮಾಸ್ಥಿತಂ

ತಲ್ಲಕ್ಷ್ಮೀಸದನೇ ಸಮರ್ಚಿತಪದಂ ತೇಜೋ ಮಮಾಸ್ತು ಶ್ರಿಯೈ || 59 ||

ಸುಗಂಧಗಿರಿಮಸ್ತಕೇ ಮಧುರವಂಜುಲಾಸಂಯುತಂ

ವಿಲೋಚನವಿನೋದದಂ ವಿನಮದಿಷ್ಟಸಂದಾಯಿನಂ |

ಸದಾ ಮನಸಿ ಸಾದರಂ ನಯನಯೋಶ್ಚ ಕುರ್ವನ್ ಸೃತೌ

ಸಹಸ್ರನಯನೋಪಲಾಕೃತಿರಯಂ ಜಯತ್ಯಂಡಜಃ || 60 ||

ಅಂಸೇ ಕಂಸರಿಪುಂ ವಹಂತಮಮೃತಂ ಹಸ್ತೇ ಪ್ರಶಸ್ತಾಮೃತಂ

ನಾಸಾಗ್ರೇಣ ಸದಾ ವಿಭಿನ್ನಭುಜಗಂ ಶ್ರೀಗೇಹಗೇಹಸ್ಥಿತಂ |

ಇಷ್ಟಾನಾನತಸಂಚಯೇಷು ದದತಂ ತಂ ಪಕ್ಷಿಣಾಮೀಶ್ವರಂ

ಸ್ವಾಂತೇ ಸಂತತಮಾದರೇಣ ಕಲಯೇ ವೇದೌಘಸದ್ವಿಗ್ರಹಂ || 61 ||

ಆಕಾಶ ಆಸ್ತೇ ಸ ಯದಂಸದೇಶೇ

ಶಾಖಾಸ್ಸಮಾ ಯಸ್ಯ ವಸಂತಿ ದೇಹೇ |

ಪಕ್ಷೀಶ್ವರೋಽಯಂ ಪರಮಾದ್ಭುತಾತ್ಮಾ
ಕರೋತು ಕಲ್ಯಾಣಪರಂಪರಾಂ ನಃ || 62 ||

ಕಮಲಾಭವನೇ ಕಮನೀಯತಮೇ
ಮಣಿಮುಕ್ತಾಭಿಧತಟಿನೀತಟಗೇ |
ಮಣಿರಾಜನಿಭಂ ಮಹನೀಯತಮಂ
ಪತಗಪ್ರವರಂ ವರದಂ ವರಯೇ || 63 ||

ತುರಗಾನ್ ಸವಿತುರ್ನಯತಸ್ಸಹಜಂ
ಉದರಾದುದಿತಂ ವಿನತಾಸುತನೋಃ |
ಉರಗಾನುದರೇ ಕಲಯಂತಮಹಂ
ಪತಗಾಧಿಪತಿಂ ಸತತಂ ಕಲಯೇ || 64 ||

ಪಕ್ಷೀ ಕೋಽಪಿ ವರಾಕ ಏಷ ವದತು ಸ್ವೈರಂ ರುತೈಶ್ಚೋಭನಂ
ಯದ್ವಾಶೋಭನಮತ್ರ ಕಾ ನು ಗಣನಾ ಚಿಂತಾಽಥವಾ ಕಾ ಮಮ ? |
ಲಕ್ಷ್ಮೀಮಂದಿರಮಂದಿರೇಽತಿಮಹಿತೇ ಸಂಪೂಜಿತೇ ಸಂತತಂ
ಪಕ್ಷೀಂದ್ರೇ ತ್ವಯಿ ಮಂಗಲೈಕನಿಲಯೇ ಮನ್ಮಾನಸೇ ಜಾಗ್ರತಿ || 65 ||

“ರಕ್ಷಾಂ ಪಕ್ಷಿಪತೇ ! ಗಜಸ್ಯ ಕಲಯನ್ ಅಂಸೇ ತ್ವದೀಯೇ ಸ್ಥಿತಃ
ತೇನೇ ಕರ್ಷಣಮತ್ರ ತತ್ರಭವತಃ ಖೇದಾಯ ಕಿಂ ನಾಽಭವತ್” |
“ಮೋದಾಯೈವ ಯದಾರ್ತರಕ್ಷಣಕೃತೇ ವೇಗೋಽಸ್ಯ ಮಾನ್ಯೋ ಗುಣಃ
ತೇನೈವಾಸ್ಯ ಪದಾಂಬುಜೇಽಸ್ಮಿ ನಿತರಾಂ ದಾಸ್ಯಂ ಗತೋ ನಿರ್ವೃತಃ” || 66 ||

ಪ್ರಾಲೇಯಾಹಾರ್ಯಕನ್ಯಾಪರಿಬೃಢಧನುಷಿ
ಜ್ಯಾವಿಮುಕ್ತೇ ಋಜುತ್ವಂ
ಪ್ರಾಪ್ತೇ ಬಾಣೇ ತ್ವಯಾಥೋ ಪತತಿ ಭಗವತಃ
ಪಾದಮೂಲೇ ಮುರಾರೇಃ |
ಭಕ್ತೇ ಸಕ್ತೇ ಮೃದಂಗೇ ನತಶಿರಸಿ ತತೋ
ಹಂತ ! ಗಂಗಾಧರೇಽಸ್ಮಿನ್

ಅಸ್ಮತ್ಸ್ವಾಮಿನ್ ! ಗರುತ್ಮನ್ ! ತ್ವಮಸಿ ಯದುಪತೇಃ
ಸಸ್ಮಿತಪ್ರೇಮಪಾತ್ರಂ || 67 ||

ಶ್ರೀಮಾನ್ ವಂಜುಲವಲ್ಲಿಕಾಪರಿಬೃಥಃ
ಸೌಗಂಧಿಕಾದ್ರೇಃ ಪತಿಃ
ತಿಷ್ಠನ್ ಶ್ರೀಮಣಿಮೌಕ್ತಿಕಾಪರಿಸರೇ
ರಮ್ಯೇ ವಿಚಿತ್ರೇಽತ್ರ ವೈ |
ಪಶ್ಯಂಸ್ತ್ವಾಂ ಚತುರಾನನೇನ ಚತುರೋ
ವೇದಾನ್ ಮುದಾಧೀತಿನಾ
ದಾತುಂ ಕಿಂ ಯುವಯೋರುದೀತಹೃದಯೋ
ಬಾಹುದ್ವಯಂ ತತ್ ದಧೌ || 68 ||

ಆನೀತೇ ಭವತಾ ವಿರೋಚನಕರಾದ್ವಾಜ್ರೇ ಕಿರೀಟೇ ತದಾ
ಮುಕ್ತಂ ಮೌಕ್ತಿಕಮೇಕಮಗ್ರಸರಿತಿ ಶ್ರೀಭಾಸುರಂ ಮಾರ್ಗಿತುಂ |
ಹಸ್ತಾ ದ್ವೌ ಪ್ರಸೃತೌ ವಿಧಾಯ ಸಫಲೌ ಸಂಘಾದಿತುಂ ತನ್ಮಣಿಂ
ಹಸ್ತಾವೇವ ನಹೀತಿ ಕಿಂ ನು ಕಥಯನ್ ಸ್ವಾಮೀ ದ್ವಿಹಸ್ತೋಽಭವತ್ || 69 ||

ಉಪಲಾಕೃತಿಮುತ್ಪಲೇನ ತುಲ್ಯಂ
ರಜತಾಚ್ಛದಭೂಷಿತಾಂಗಜಾತಂ |
ನಭಸಾ ಸಿತಮೇಘಜಾಲಭಾಜಾ
ಸಮತಾಮಿತಮಾಶ್ರಯೇಽಂಡಜಾತಂ || 70 ||

“ತ್ರಯೀಮೂರ್ತಿಸ್ತ್ವಂ” ಮಮ ಚ ಸ ಭಗವಾನಂಬರಮಣಿಃ
ತ್ರಿಧಾಮ್ನೋ ಧಾಮ ತ್ವಂ ಮಮ ಚ ಸ ರಥೀ ನಾಮ ಸದನಂ |
ತಥಾಪಿ ತ್ವತ್ಪಾಪ್ತೌ ಚಕಿತಚಕಿತೋ ಧುರ್ಯಗುಣಧೀಃ
ಇತಿ ಭ್ರಾತ್ರಾ ಮಂದಸ್ಮಿತಮಧಿಗತಃ ಪಾತು ಖಗರಾಟ್ || 71 ||

ಶಾಖಾಭಂಗಾದ್ವಟಪರಿಹೃತಿಂ ಕ್ಲಪ್ತವಾನ್ ಕಿಂ ತ್ವಮೇತತ್
ಜ್ಞಾತ್ವಾ ರುದ್ರೋ ವಟಿತರುತಲೇ ನರ್ತನಂ ಸಂವಿಧತ್ತೇ |

ಯತ್ರಾಭೂವನ್ನರಗನಿವಹಾ ನಿರ್ಭಯಾ ಅಂಗಲಗ್ನಾ
 ನೃತ್ತಾನೂದ್ಯನ್ಮಣಿಯುತಫಣಾಲೋಕಧೂತಾಂಧಕಾರಾಃ || 72 ||

ಲಕ್ಷ್ಮೀಸದ್ಮ ಭವಾನ್ ವಹನ್ ವಿಹರತಿ ಶ್ರೀಮನ್ ! ಪತಂಗಪ್ರಭೋ !
 ಲಕ್ಷ್ಮೀಸದ್ಮ ಚ ಸತ್ತ್ವದಂ ವಹತಿ ಯತ್ ತ್ವಾಂ ತೇನ ವಿದ್ಯೋತತೇ |
 ಯಸ್ವಂ ನಾಮ ವಹತ್ಯಹೋ ಭುವಿ ಜನಃ ತಂ ಚಾವಹನ್ ಯೋ ಜನಃ
 ಲಕ್ಷ್ಮೀಸದ್ಮ ಸ ಏವ ಸರ್ವಭುವನಶ್ಲಾಘ್ಯೋ ಭವೇನ್ಮಾನವಃ || 73 ||

ಪುರಾಣಪುಂಸೋ ವಹನಂ ವಿತನ್ವನ್
 ವಯೋಧಿಕಸ್ಸನ್ ವಿನತಾತ್ಮಜಾತಃ |
 ದೃಷನ್ಮಯೋ ದಂಡಧರೋಸ್ತ್ಯಹೀನಾಂ
 ಸ್ಥಿತಿಂ ಗತಃ ಕ್ಷೀರಧಿಭೂಗೃಹಾಂತಃ || 74 ||

ಸಹೋದರಾಯಾಸ್ಸದನೇ ಸುಧಾಂಶೋಃ
 ಸೂರ್ಯಸ್ಯ ಸೂತಸ್ಯ ಸಹೋದರೋಽಯಂ |
 ಸರ್ಪೇಂದ್ರಸಂತಾನಸಮಾಪ್ತಿಸಾಶಃ
 ಸ ಮೇ ಸಮಾಂ ಸಂಪದಮಾತನೋತು || 75 ||

ರುದ್ರೇಣ ಸತ್ಯಂ ಭಗಿನೀ ಹಿ ದತ್ತಾ
 ನಿಜಾಂಗಭೂಷಾಗಣರಕ್ಷಣಾರ್ಥಂ |
 ರುದ್ರಾ ಹಿ ಸೇಯಂ ತವ ನಾಯಿಕಾ ಯತ್
 ವಿಹಂಗರಾಜೇತಿ ವಿತರ್ಕಯಾಮಿ || 76 ||

ಭುಂಜನ್ ಭುಜಂಗಾನುಪವೀತ ಭೂತಂ
 ಭುಕ್ತೌ ತು ತೇಷಾಮಪವೀತಭೂತಂ |
 ತಂ ಬ್ರಹ್ಮಸೂತ್ರಂ ತು ಸಮೀಕ್ಷ್ಯ ಸರ್ಪಂ
 ಮಂಥಾನಶೈಲಸ್ತರಣಂ ವಿಧತ್ಸೇ || 77 ||

ಕಾರ್ಕೋಟಿಹಾರಃ ಕಬಲೀಕೃತಾನಾಂ
 ಕುಕ್ಷಿಸ್ಥಿತಾನಾಂ ಭುಜಗೋತ್ತಮಾನಾಂ |

ಆಶ್ವಾಸನಾರ್ಥಂ ತವ ನಾಭಿರಂದ್ರಂ
ವಿಶನ್ನಿವಾಭಾತಿ ತದಂತಿಕಾಸ್ಯಃ || 78 ||

ಚರತಿ ಗಗನೇ ತ್ವಯ್ಯಂಸಸ್ಥಂ ವಿಧಾಯ ರಮಾಧವಂ
ತಪತಿ ತಪನೇ ತಚ್ಚತ್ರತ್ವಂ ಗತಸ್ತವ ಪಾಣಿತಃ |
ತವ ಕಟಕತಾಂ ಯಾತಶ್ಶೇಷಃ ಫಣಾಗಣವಿಸ್ತುತಃ
ತವ ಚ ಹೃದಯಂ ನಸ್ಸರ್ವೇಷಾಂ ಧಿನೋತಿ ಫಣೀಶ್ವರಃ || 79 ||

“ಸ್ವಾಮಿನ್ !” “ವಂಜುಲವಲ್ಲಿ!” “ಕೇನ ಭವತಾ
ನಾವಿಷ್ಕೃತಾ ಬಾಹವಃ
ಚತ್ವಾರೋಽತ್ರ ಭುಜದ್ವಯಂ ಪುನರಿದಂ
ಚಕ್ರಾಯ ಶಂಖಾಯ ಚ” |
“ಕಾಂತೇ ! ಭಕ್ತತಮೋ ಮಮ ಪ್ರಿಯಸುಹೃತ್
ಮದ್ಬಾಹನೇಂದ್ರೋ ವರಃ
ಬಾಹುದ್ವಂದ್ವಯುತೋ ಮಮಾಪಿ ತದಲಂ”
“ಸ್ವಾಮಿನ್ ! ನಮಸ್ತೇ ನಮಃ” || 80 ||

ಭುಜಗಾಭರಣೋ ನ ಧೂರ್ಜಟಿಃ
ಕಮಲಾವಾಸಗತೋ ನ ವಿಶ್ವಸೃಕ್ |
ನವಮೇಘನಿಭೋ ನ ಮಾಧವಃ
ಕ ಇತೀಹಾಸ್ಮಿ ನ ವಕ್ತುಮೀಶ್ವರಃ || 81 ||

ಕಮಲಾಲಯಮಾತನೋತ್ಯಧಃ
ವಹತೇ ತಂ ಕಮಲಾಲಯಂ ನತಃ |
ಭುಜಗಾಭರಣಃ ಪ್ರಮೋದತೇ
ಭುಜಗಾನ್ ಹಂತಿ ಚ ಕೋಽನ್ವಯಂ ಪುಮಾನ್ || 82 ||

ಭುಜಗಾಭರಣಃ ಕಮಲಾಲಯಗೋ
ನವಮೇಘನಿಭೋ ಯದಯಂ ತದಯಂ |

ತ್ರಿಭಿರಪಿ ದೇವೈಃ ಸ್ವಯಮುದಿತೋಽಭೂತ್
ತ್ರಿಭಿರಪಿ ವೇದೈಃ ಕೋಽಪಿ ಪುಮಾನ್ನಃ || 83 ||

ಕೇತುವಾಹನತಯೈವ ಮಿತ್ರತಾ
ಸಾವಯೋಸ್ತದಿಹ ಸಾಪ್ಯಹೀನತಾ |
ತೇನ ಶೇಷಫಣಿರಾಜಮಿತ್ರತಾ
ವೈನತೇಯ ! ತವ ಭಾತು ಸಂತತಂ || 84 ||

ಇತ್ಯವೇತ್ಯ ಭಗವನ್ಮತಂ ಸ್ಥಿತಂ
ಶೇಷತಾಂ ವಹತಿ ಶೇಷವದ್ಭವಾನ್ |
ಶೇಷ ಏಷ ತವ ಸೋಽಹಮಿತ್ಯತಃ
ಮಾಮಶೇಷಪತಗೇಶ್ವರೋಽವತಾತ್ || 85 ||

ಭುಜಾಂತರವಿಭೂಷಣಂ ಭಗವತೀ ಪಯೋಧೇಸ್ಸುತಾ
ಭವಾನಪಿ ಚ ವಾಹನಂ ಭಗವತೋಽಸ್ಯ ವಿಷ್ಣೋರಿತಿ |
ವದನ್ ಕಿಲ ಪದೇ ಪದೇ ವಕುಲಭೂಷಣಸ್ಸಾದರಂ
ಭಜತ್ಯಮಿತಭಕ್ತಿದೈಃ ನಿಜವಚಸ್ಸುಧಾರಾಶಿಭಿಃ || 86 ||

ವಿಷ್ಣುಂ ವಹನ್ ವಿಷ್ಣುಪದೈಕಲೋಲಃ
ರುದ್ರಾನುಕೂಲಃ ಕಮಲಾಲಯೇಽಪಿ |
ಭಕ್ತ್ಯಾ ಮಹತ್ಯಾ ಸತತಂ ನಿವಿಷ್ಟಃ
ತ್ರಿಮೂರ್ತಿಹೃದ್ಯಃ ಶ್ರುತಿಮೂರ್ತಿರಿಂದೇ || 87 ||

ಅಥ ಪಂಚಮಃ ಪ್ರಾರ್ಥನಾವಿಹಾರಃ

ಪಕ್ಷಿರಾಜವಿನತಾತ್ಮಜಸೇವಾ
ವಿಕ್ಷಿಪತ್ಯಘತತಿಂ ವಿನತಾನಾಂ |
ಸುಕ್ಷಿತಿಸ್ಸುಕೃತಭೂರಿಫಲಾನಾಂ
ಅಕ್ಷಿ ಮತ್ಸುತಮಣೀಃ ಸುಖಿ ಕುರ್ಯಾತ್ || 88 ||

ಪಕ್ಷಿರಾಜ ! ಭುಜಗೇಶ್ವರಾಲಯೇ
 ಭಕ್ಷಿತಾಮಿತಭುಜಂಗಸಂತತೇ ! |
 ರಕ್ಷಿತಾನಘವಟಸ್ಥಸನ್ಮನೇ !
 ಸ್ವಕ್ಷಿಮದ್ವರಮಮುಂ ಸುತಂ ಕುರು || 89 ||

ನೇತ್ರಂ ಹಿ ಗಾಯತ್ರಮುಶಂತಿ ಯಸ್ಯ
 ನೇತ್ರಂ ಖಗಾನಾಂ ಪರಮಂ ಯಮಾಹುಃ |
 ಗಾತ್ರಂ ಯದೀಯಂ ಕನಕಾಭದೃಶ್ಯಂ
 ನೇತ್ರಂ ಸ ಪುತ್ರಸ್ಯ ಸುಖೀಕರೋತು || 90 ||

ಅಕ್ಷೌಹಿಣೀ ಯೇನ ಹತಾ ಸುರಾಣಾಂ
 ಕುಕ್ಷೌ ಕೃತೇಭೇಶ್ವರಕಚ್ಛಪೇನ |
 ಸ ಕ್ಷೌಮಸಂವೀತತನುರ್ಗರುತ್ಮಾನ್
 ಅಕ್ಷೌಘಮಸ್ಮಾಕಮಘಾತ್ ಪುನಾತು || 91 ||

ಪಕ್ಷೀಂದ್ರ ! ಲಕ್ಷ್ಮೀಸದನೋ ಬಲಾಡ್ಯ !
 ಪಕ್ಷೇಣ ನಿರ್ದೂತವಿಪಕ್ಷಜಾತ ! |
 ಪಕ್ಷಂ ಮದೀಯಂ ವಿಜಯೇನ ಯುಕ್ತಂ
 ಅಕ್ಷೀಣಧರ್ಮಂ ದಯಯಾ ವಿಧೇಯಾಃ || 92 ||

ಅತಿಕುಟಿಲಗತಿಸ್ಸನ್ನಾತ್ಮನಶ್ಚಾದನಾರ್ಥಂ
 ವಿಶತಿ ಕಿಮಪಿ ರಂಧ್ರಂ ಹಂತ ! ವಕ್ತ್ರೇಣ ಘೋರಂ |
 ವಮತಿ ವಿಷಮಪಿ ಸ್ವಂ ಸರ್ವದಾ ಗೂಢವೃತ್ತಿಃ
 ವಿಮತ ಇಹ ಮಮಾಯಂ ಶಿಕ್ಷಯೇಮಂ ಖಗೇಂದ್ರ ! || 93 ||

ಪದ್ಮಾನಿಧಿಂ ವಹಸಿ ಪದ್ಮಪಲಾಶನೇತ್ರಂ
 ಪದ್ಮಾನಿಧೌ ವಿಹರಸೇ ನಗರೇಪ್ಯಮುಷ್ಮಿನ್ |
 ಪದ್ಮಾನಿಧೌ ಮಯಿ ವಿಧಾಯ ತಥಾ ಪ್ರಸಾದಂ
 ಪದ್ಮಾಪ್ತಸೂತಸಹಜಾವಹ ಸಾದರತ್ವಂ || 94 ||

ಪದ್ಮಾಲಯೇ ಪುರವರೇ ಪತಗೇಂದ್ರ ! ತಿಷ್ಠನ್
 ಪದ್ಮಾಲಯಂ ಶ್ರುತಿಯುಗಂ ಶ್ರುತಿರೂಪ ! ತನ್ವನ್ |
 ಪದ್ಮಾಲಯಂ ವಹಸಿ ಪದ್ಮಪಲಾಶನೇತ್ರಂ
 ಪದ್ಮಾಲಯೇ ಮಯಿ ಚ ಮಂದಮತೌ ಪ್ರಸೀದ || 95 ||

ಪದನ್ಯಾಸಕ್ರಾಂತತ್ರಿಭುವನಮಿಮಂ ವೇಂಕಟಪತಿಂ
 “ಪದನ್ಯಾಸಂ ಕುರ್ಯಾ ಮಮ ಕರಯುಗೇ ಶೇಷಗಿರಿರಾಟ್ !” |
 ಪದಾನ್ಯೇವಂ ಮಂತ್ರೇ ಪರಿವಿರಚಯನ್ ಪತ್ರರಥರಾಟ್
 ಪದಂ ಶೇಷಾದ್ರೇಮೇ ವ್ರಣವಿರಹಿತಂ ತತ್ ಸುಖಯತು || 96 ||

ಶ್ರೀಮನ್ ! ಪನ್ನಗಸಾರ್ವಭೌಮನಗರೇ ಶ್ರೀದೇವನಾಥಾಂತಿಕೇ
 ನಾಸಾಗ್ರೇಣ ನದೀಂ ಹಿ ತಾದೃಶರಸಾಂ ಯದ್ವದ್ಭವಾನ್ ನಿರ್ಮಮೇ |
 ತದ್ವನ್ಮತ್ಸುಹೃದೋ ಹೃದೋ ಹಿತರಸಾಂ ವಾಚಂ ಕರೋತೂನ್ನತಾಂ
 ಯೇನೋಪೈತಿ ಮುದಂ ಮದೀಯಗೃಹಿಣೀ ತತ್ತಾತಪಾದಾ ಅಪಿ || 97 ||

ಸ್ವಾಮಿನ್ ! ಪಕ್ಷೀಶ್ವರಾಸ್ಮಿನ್ ! ಕುರು ಮಯಿ ಕರುಣಾ -
 ಮೀಷದೇತನ್ಮಮಾಲಂ
 ಯೇನ ಸ್ಯುಸ್ತೇ ಭುಜಂಗಪ್ರಮುಖವಿಷಧರಾಃ
 ಗೋಚರಾ ನಾಕ್ಷಿಮಾರ್ಗೇ |
 ಕ್ಷೇಮೋ ಭೂಯಃ ಕುಟುಂಬೇ ಸ್ವಯಮತಿಮಹಿತೋ
 ವರ್ಧಮಾನೋ ಮಮ ಸ್ಯಾತ್
 ಶ್ರೀಮಾನ್ನಾರಾಯಣೋಽಪಿ ಸ್ವಯಮತಿಕುತುಕೀ
 ಸ್ವೈರ್ಮಮಾತ್ಮೇ ಸದಾ ಸ್ಯಾತ್ || 98 ||

ಭುಜಂಗಪಾಶಂ ಕಿಲ ಮೋಚಯಿತ್ವಾ
 ಭುಜಾಯುಗೀಪಂಜರಗಃ ಖರಾರೇಃ |
 ಭುಜಾ ಸ್ವತುಂಡೇನ ಭುಜಂಗಮಾನಾಂ
 ಭುಜಾದಿಕಂ ರಕ್ಷತು ಮಾಮಕೀನಂ || 99 ||

ಸೂತಸ್ಯ ವಾಹಸ್ಪರನಾಥಸೂನೋಃ
ಸೂತಸ್ಯ ಸೂರಸ್ಯ ಸಹೋದರೋ ಯಃ |
ಸೂತಸ್ಯ ಕಸ್ಯಾಪಿ ಸುತಸ್ಯ ಸೂನುಃ
ಸೂತಸ್ಸ ಮೇ ಭಾತು ಮನೋರಥಸ್ಯ || 100 ||

ಸರೋಜವಾಸಾಸದನೇ ವಸಂತಂ
ಸರೋಷಮಾಚ್ಛಿನ್ನಸರಿಸೃಪೌಘಂ |
ಸರೋಗಮೇತಂ ಸುಖಿನಂ ವಿಧಾತುಂ
ಸರೋಮಹರ್ಷಃ ಶರಣಂ ಪ್ರಪದ್ಯೇ || 101 ||

ಶ್ರೀನಿವಾಸಕವಿತಲ್ಲಜ್ಜಕ್ಲಪ್ತಂ
ಶ್ರೀನಿವಾಸವಸತೇಃ ಪತಗೇಂದೋಃ |
ಶ್ರೀನಿವಾಸಶತಕಂ ಪಠಿತಂ ಚೇತ್
ಶ್ರೀನಿವಾಸಶತಕಂ ಪ್ರದದಾತಿ || 102 ||

|| ಇತಿ ಕ್ಷೇಮಕಾರಿಶತಕಂ ಸಮಾಪ್ತಂ ||